

“మీరు చేసే అన్నదానం వల్ల మీరు స్వర్గానికి వెళ్ళడం తప్పదు కదా. మీరు భూమి మీద ఎలాంటి భోజనం దానం చేస్తున్నారో, అక్కడ మీకు కూడా సరిగ్గా అలాంటి భోజనమే పెడతారు. అందుకని ఇప్పటి నించే మీకు అది తినడం అలవాటైతే ఇబ్బంది పడరని సత్రం నించి ప్రత్యేకంగా మీకోసం బియాన్ని తెప్పించి వండాను.” చెప్పిందామె.

తండ్రికి తను చేసే తప్పు బోధపడింది. అప్పటి నించి సత్రానికి స్వచ్ఛమైన బియాన్ని పంపసాగాడు.

48. భయం

నౌకా యానం అంటే ఇష్టం ఉన్న ఓ రాజు ఓ సారి తన దగ్గర కొత్తగా చేరిన ఓ విదూషకుణ్ణి తన వెంట నౌకలో పౌర్ణమికి విహారానికి తీసుకువెళ్ళాడు. ఆ విదూషకుడు ఎన్నడూ సముద్రాన్ని చూసినవాడు కాదు. దాంతో కొద్ది దూరం వెళ్ళాక అతను భయంతో ఓ గదిలో కూర్చుని గట్టిగా రోదంచసాగాడు. అంతా అతన్ని శాంత పరచడానికి ప్రయత్నించి విఫలమయ్యారు. ఓడ ప్రయాణం ప్రమాదకరం కాదు అని ఎంతమంది నచ్చచెప్ప ప్రయత్నించినా అతను ఏడుపుని మానలేదు. అతని ఏడుపు స్థాయి ఎంత పెద్దగా ఉందంటే ఎవరూ దాన్ని విని భరించలేకపోయారు. దాంతో రాజు నౌకని వెనక్కి తిప్పమని చెప్పాడు.

అది విన్న మంత్రి రాజుతో చెప్పాడు.

“రాజా! మీరు అనుమతిస్తే అతని ఏడుపుని ఆపే ఆఖరి ప్రయత్నాన్ని చేస్తాను.”

“సరే.” అనుమతిని ఇచ్చాడు రాజు.

మంత్రి సైనికులని పిలిచి ఏం చెయ్యాలో చెప్పాడు. ఆ ప్రకారం సైనికులు ఆ విదూషకుణ్ణి పట్టుకెళ్ళి సముద్రంలోకి విసిరేసారు. నీళ్ళల్లో పడ్డ అతను కాళ్ళు చేతులు కొట్టుకుంటూ, నీళ్ళల్లో ముణిగి మళ్ళీ పైకి వస్తూ, సముద్రపు ఉప్పు నీటిని తాగుతూ చావు భయంతో ఇంకా పెద్దగా అరవసాగాడు. అతను ఇంకోసారి తేలగానే సైనికులు అతన్ని నీళ్ళల్లోంచి తీసి, తిరిగి ఓడలోకి తీసుకువచ్చారు. ఆ

తర్వాత అతను ఏడవడం ఆపేసాడు. మిగతా ప్రయాణీకుల్లా అతను నిశ్చబ్దంగా ఉన్నాడు. కొద్ది సేపట్లో చంద్రోదయం అయి, ఆ దృశ్యం ఎంతో అద్భుతంగా కనిపించింది. ఆ విదూషకుడు రాజుతో చెప్పాడు.

“ఇంతటి సౌందర్యం నేను ఎక్కడా చూడలేదు. ఇంతటి ప్రశాంతతని నేను ఎన్నడూ అనుభవించలేదు.”

తిరిగి నౌక ఒడ్డుకి చేరుకునే ముందు రాజు మంత్రిని పిలిచి అడిగాడు.

“వాణ్ణి సముద్రంలో పడేస్తే ఏడుపు ఆపుతాడని మీకెలా తెలుసు?”

“నా వైవాహిక జీవితం వల్ల రాజా. మా వివాహం అయ్యాక నా భార్యని నేను పోగొట్టుకుంటానేమోననే భయంతో, అసూయతో నేను ఆమె మీద అరుస్తూ, తిడుతూండేవాడిని. ఆమె ఇక అది భరించలేక ఓ రోజు నన్ను వదిలి వెళ్ళిపోయింది. ఆమె లేకుండా జీవించే చేదు అనుభవాన్ని నేను చవి చూసాను. ఇంక నా అనుమానాలతో ఆమెని హింసించనని నేను మాట ఇచ్చాక ఆమె తిరిగి నా దగ్గరకి వచ్చింది. ఇలాగే ఎన్నడూ ఆ విదూషకుడు కూడా సముద్రంలో ముణిగి పోతాననే భయాన్ని ఊహల్లో ఉంచుకుని భయపడుతున్నాడని గ్రహించాను. అతని చేత భయాన్ని అనుభవింప చేసి, అతన్ని తిరిగి నౌకలోకి చేర్చాక, ఆ నీళ్ళనించి నౌకలోని కాళ్ళ కింద చెక్క తనని రక్షిస్తుందని అర్థం చేసుకున్నాడు. దాంతో అతనిలోని భయం తగ్గి శాంతి ఏర్పడింది.” వివరించాడు మంత్రి.

ఇలా అనుభవించకుండానే భయాన్ని దూరం చేసుకోగల ఓ మంచి మార్గం ఆధ్యాత్మిక జీవనాన్ని గడపడం. అందువల్ల కలిగే వైరాగ్యం భయానికి సరైన విరుగుడు.

49. చక్కటి సలహా

ఏసు క్రీస్తు ఓ విందుకు హాజరయ్యాడు. అక్కడ మనుషులంతా ఒకరినొకరు తోసుకుంటూ, పంక్తిలో ముందు స్థలం కోసం పోటీ పడటం గమనించిన క్రీస్తు వారితో చెప్పాడు.